

Архивски број: 08-433/3
18-09-2024 година

Постапувајќи по претставка бр. 08-433/1 од 31.5.2024 година поднесена од [REDACTED] против [REDACTED] за извршена дискриминација врз основа на етничка припадност во областа на јавно информирање и медиуми, Комисијата за спречување и заштита од дискриминација врз основа на член 21, став 1, точка 14 од Законот за спречување и заштита од дискриминација (Службен Весник на Република Северна Македонија бр. 258/2020 од 30.10.2020) го донесе следното

МИСЛЕЊЕ

НЕ СЕ УТВРДУВА ДИСКРИМИНАЦИЈА во областа на јавно информирање и медиуми сторена од страна на [REDACTED] врз граѓани на Република Северна Македонија со бугарска етничка припадност.

ОБРАЗЛОЖЕНИЕ

Во Комисијата за спречување и заштита од дискриминација архивирана е претставка бр. 08-433/1 од 31.5.2024 година, поднесена од страна на [REDACTED] за сторена дискриминација врз основа на етничка припадност во областа на јавно информирање и медиуми, од страна на [REDACTED]

[REDACTED] ја поднело претставката за заштита од дискриминација во врска со објава на потенцијалниот дискриминатор [REDACTED] на социјалната мрежа Facebook, со текст „6-ти април 1941. Да се знае кои биле фашистите тогаш и сега“, при што покрај текстуалниот дел од објавата, била објавена и слика со насоките на фашистичките движења во Втората Светска војна. Оттука, подносителите на претставката наведуваат дека потенцијалниот дискриминатор со ваквата објава врши вознемирување врз основа на потекло, национална и етничка припадност, алудирајќи дека Бугарите биле и сè уште се фашисти, тврдејќи дека со предметната објава се шират лажни вести, употребувајќи говор на омраза кон македонските Бугари и државата Бугарија, со што е истакнато дека се поттикнува омраза, раздор, нетрпеливост и дискриминација и се врши вознемирување врз претходно наведените основи кое ги таргетира граѓаните на Република Северна Македонија со бугарско национално самосознание со повреда на нивното достоинство.

Комисијата за спречување и заштита од дискриминација согласно член 24 став 7 од Законот за спречување и заштита од дискриминација, на ден 3.6.2024 година испрати Известување бр. 08-433/2 за произнесување по наводите од претставката до [REDACTED]

Имајќи го во предвид фактот дека Комисијата за спречување и заштита од дискриминација доби поштенска повратница со потврда за прием на известувањето за произнесување на ден 10.6.2024 година, при што потенцијалниот дискриминатор не се произнесе по наводите од претставката во законски предвидениот рок, при носењето на ова Мислење, Комисијата ги ценеше само наводите кои беа истакнати во претставката за заштита од дискриминација поднесена од страна на [REDACTED]

Оттука, земајќи ги во предвид наводите во претставката, Комисијата за спречување и заштита од дискриминација утврди дека не станува збор за извршена дискриминација од страна на Миленко Неделковски врз граѓаните на Република Северна Македонија со бугарска етничка припадност, согласно член 6 од Законот за спречување и заштита од дискриминација кој гласи:

„Дискриминација е секое разликување, исклучување, ограничување или давање првенство што се заснова на дискриминаторска основа, со сторување или несторување, што имаат за цел или резултат спречување, ограничување, признавање, уживање или остварување на правата и слободите на одредено лице или група на еднаква основа со други. Ова ги опфаќа сите форми на дискриминација вклучително и оневозможување на соодветно приспособување и оневозможување на пристапност и достапност на инфраструктурата, добрата и услугите“.

Дополнително на ова, со содржината на наведената објава не е исполнета законската дефиниција за вознемирување од член 10 од Законот за спречување и заштита од дискриминација која гласи:

„Вознемирувањето претставува несакано постапување кон лице или група лица врз дискриминаторски основи што има за цел или последица, повреда на достоинството или создавање на заканувачка, непријателска, понижувачка или застрашувачка средина, пристап или практика.“

Во врска со цитираниот член, пријавената објава не таргетира лица или група на лица, согласно што не може да предизвика вознемирување во смисла на Законот за спречување и заштита од дискриминација, при што ваквата објава не може да се толкува изолирано од општествениот и историски контекст на истата. Оттука, дејствието на потенцијалниот дискриминатор не е насочено кон повреда на достоинството на наведената етничка група, дополнително на фактот дека подносителот не направил *prima facie* случај на вознемирување, бидејќи во претставката не била покажана каузална врска помеѓу одредено несакано постапување (вербално, невербално или физичко постапување) кое има за цел или последица повреда на достоинството на личноста или групата на лица на која односното лице припаѓа или создавање на заканувачка, непријателска, понижувачка или застрашувачка средина, пристап или практика.

Комисијата утврди дека во конкретниот случај не станува збор за дискриминација и вознемирување врз наведената дискриминаторска основа, анализирајќи ја содржината на наведената онлајн објава, како и коментарите на истата. Оттука, Комисијата утврди дека станува збор за историска мапа од 6-ти април 1941 година, која ги прикажува политичките движења на Балканот во периодот на Втората Светска Војна. Дополнително анализирајќи ги коментарите под наведената објава, Комисијата не пронајде дека истите поттикнуваат омраза, раздор и нетрпеливост кон граѓаните на Република Северна Македонија со бугарска етничка припадност, односно не постои каузална врска помеѓу наведената објава и граѓаните на РСМ со бугарско национално самосознание, и предметната објава не е поставена со цел да предизвика вознемирување или поттикнување на дискриминација на наведената група во чие име е поднесена претставката за заштита од дискриминација.

Оттука, имајќи ја предвид законската дефиниција, Комисијата не пронајде дека била сторена дискриминација врз основа на етничка припадност во областа на јавно информирање при социјалната мрежа Facebook од страна на [REDACTED] врз граѓани на Република Македонија со бугарска етничка припадност.

Согласно надлежностите од член 21 од Законот за спречување и заштита од дискриминација, а во врска со член 27 став (1) од истиот Закон, врз основа на погоре изнесеното, Комисијата за спречување и заштита од дискриминација одлучи како во диспозитивот на мислењето.

Скопје
17.9.2024

Комисија за спречување и заштита од
дискриминација
Заменик претседател на Комисијата
Димко Бејзароски



Доставено до:

-

-

